

# പ്രാർത്ഥനയിലുള്ള കൂട്ടായ്മ എന്ന തത്വം-സാക് പുനൻ

WFTW Malayalam 5 September 2010

www.jeevamozhikal.org

നെബുക്കദ്നേസർ രാജാവ് ഒരു സ്വപ്നം കണ്ടതിനെക്കുറിച്ച് ദാനിയേലിന്റെ പുസ്തകം ഒന്നാം അദ്ധ്യായത്തിൽ നാം വായിക്കുന്നു. നെബുക്കദ്നേസർ തന്റെ രാജ്യത്തിലെ ജ്ഞാനികളെ വിളിച്ചുകൂട്ടി അവരോടു പറഞ്ഞു “ഞാൻ കണ്ട സ്വപ്നം എന്താണെന്നു പറഞ്ഞുതരിക.” ദൈവത്തോടു ബന്ധമില്ലാത്ത ഇന്നത്തെ ചില പ്രസംഗകരുടെ ഒരു പതിപ്പായിരുന്നു ആ മനുഷ്യർ. അങ്ങനെയുള്ള പ്രസംഗകർക്കു ദൈവത്തിന്റെ വചനമോ സമയമോ ശരിയായി വ്യാഖ്യാനിക്കുവാൻ കഴിയുകയില്ല. ആ ജ്ഞാനികൾ നെബുക്കദ്നേസറിനോടു പറഞ്ഞു: “ദൈവത്തിനു മാത്രമേ താങ്കൾ എന്താണ് സ്വപ്നം കണ്ടതെന്നു കാണിച്ചുതരുവാൻ കഴിയുകയുള്ളൂ ഒരു മനുഷ്യനെയും കൊണ്ട് അത് സാധ്യമല്ല. എന്നാൽ സ്വപ്നം എന്താണെന്നു പറഞ്ഞാൽ ഞങ്ങൾ അതു വ്യാഖ്യാനിച്ചുതരാം.” ഒരു സ്വപ്നത്തെക്കുറിച്ച് ഒരാൾ പറഞ്ഞാൽ അതിനു വ്യാഖ്യാനമെന്ന നിലയിൽ എന്തെങ്കിലുമൊക്കെ സൃഷ്ടിച്ചു പറയുന്നത് എളുപ്പമാണെന്നു നമുക്കറിയാം. ചില പ്രസംഗകരും ഇന്നു ചെയ്യുന്നത് അതാണ്. നെബുക്കദ്നേസർ വളരെ തന്ത്രശാലിയായിരുന്നതുകൊണ്ട് അദ്ദേഹം പറഞ്ഞു “നിങ്ങൾ വാസ്തവത്തിൽ ദൈവവുമായി ബന്ധമുള്ളവരെങ്കിൽ എന്റെ സ്വപ്നം നിങ്ങൾക്കു പറയുവാൻ കഴിയും.”

ഒരു യഥാർത്ഥ ദൈവദാസന്റെ ശുശ്രൂഷയിൽ പ്രകൃത്യാതീതമായ ചില അനുഭവങ്ങളൊക്കെയുണ്ടാകും. നിങ്ങൾ വാസ്തവത്തിൽ ദൈവത്താൽ അഭിഷിക്തനാണെങ്കിൽ നിങ്ങൾക്കും പ്രകൃത്യാതീതമായ ചില അനുഭവങ്ങൾ ഉണ്ടാകും. നിങ്ങൾക്ക് ഒരു പരിചയവുമില്ലാത്ത സ്ഥലത്ത് നിങ്ങൾ ദൈവവചനം പ്രസംഗിക്കുവാൻ പോകുകയും അവിടെ കൂടിയിരുന്ന ചിലർക്ക് ആവശ്യമുള്ള വചനം കൃത്യമായി നിങ്ങൾ പ്രസംഗിക്കുകയും ചെയ്യുന്നു. ആരോ നിങ്ങളോട് അവരുടെ പ്രശ്നങ്ങൾ മുൻപേ തന്നെ പറഞ്ഞിരുന്നു എന്നുപോലും അവർ ചിന്തിക്കുന്നു. ഇതാണ് നമ്മുടെ ശുശ്രൂഷയിലെ പ്രവചനത്തിന്റെ അംശം. ഇത് ആവശ്യമുണ്ടെങ്കിൽ നാം അതിനായി അന്വേഷിക്കണം. വേദപുസ്തകം നമ്മോടു കൽപിക്കുന്നു “പ്രവചനവരം എരിവോടെ വാഞ്ചിപ്പിൻ(1കൊരി 14:1).

ദാനിയേൽ ഈ പ്രശ്നത്തെക്കുറിച്ച് കേട്ടപ്പോൾ വളരെ ശാന്തനായിരുന്നു. അവൻ വളരെ ജ്ഞാനത്തോടെ ഈ സാഹചര്യത്തെ നേരിട്ടു.(ദാനി.2:14). ഇവിടെ ഇതാ വളരെ ജ്ഞാനമുള്ള ഒരു ചെറുപ്പക്കാരൻ. നിങ്ങൾ ചെറുപ്പമായിരിക്കുമ്പോൾ പല തെറ്റുകളും ചെയ്യണമെന്നുണ്ടോ? അങ്ങനെയില്ല. ചിലർ പറയാറുണ്ട് ‘ചെറുപ്പക്കാർ ആകുമ്പോൾ പല തെറ്റുകളും ഉണ്ടാകും’. എന്നാൽ ദാനിയേൽ ഒരു തെറ്റും ചെയ്തില്ല. ദാനിയേലിന്റെ ജീവിതത്തിൽ ഉടനീളം ഒരു തെറ്റുപോലും ചെയ്തതായി നാം വേദപുസ്തകത്തിൽ വായിക്കുന്നില്ല. അവൻ ജോസഫിനെപ്പോലെ തികച്ചും വ്യത്യസ്തനായ ഒരു മനുഷ്യൻ ആയിരുന്നു. ഒരു കുറ്റവും തന്റെ പേരിൽ രേഖപ്പെടുത്താത്ത മറ്റൊരു ചെറുപ്പക്കാരനായിരുന്നു ജോസഫ്. ഈ ചെറുപ്പക്കാരെ മാതൃകയാക്കിക്കൊണ്ട് നിങ്ങൾക്കും ഇങ്ങനെ പറയാം “ദൈവമേ, മറ്റു ചെറുപ്പക്കാർ ചെയ്യുന്ന പല മടയത്തരങ്ങളും ഞാൻ ചെയ്യേണ്ടതില്ലല്ലോ. എനിക്ക് ഈ ചെറുപ്പക്കാരെ മാതൃകയാക്കി അവരെപ്പോലെ താഴ്മയിലും ദൈവഭയത്തിലും ജീവിക്കാൻ മതി.”

എന്നാൽ ഇത്തരം ചെറുപ്പക്കാരെ കണ്ടെത്തുക വളരെ പ്രയാസമാണെന്നു ഞാൻ സമ്മതിക്കുന്നു. ഞാൻ അറിയുന്ന പല ചെറുപ്പക്കാരും പല മടയത്തരങ്ങളും ചെയ്യുന്നു. അവർ തങ്ങളുടെ മുപ്പന്മാർക്കു കീഴടങ്ങിയിരിക്കുന്നില്ല.. അവർ സ്വയം മിടയ്ക്കണമെന്നു കരുതുകയും ഒടുവിൽ പല മടയത്തരങ്ങളും ചെയ്യുന്നു.. കാര്യങ്ങൾ പഠിക്കുന്നതിനുള്ള കഠിനവഴിയാണിത്. എന്നാൽ മികച്ച മറ്റൊരു വഴിയുണ്ട്. നിങ്ങൾ തന്നെത്താൻ താഴ്ത്തുകയും ദൈവം നിങ്ങളെ ആക്കിയിരിക്കുന്നയിടത്തുള്ള അധികാരങ്ങൾക്കു ദൈവഭയത്തിൽ കീഴടങ്ങിയിരിക്കുകയും ചെയ്യുമ്പോൾ മറ്റുള്ളവർ ചെയ്യുന്ന മടയത്തരങ്ങൾ ചെയ്യാതിരിക്കുവാൻ ചെറുപ്പം മുതൽ തന്നെ നിങ്ങൾ പഠിക്കും. ദാനിയേൽ അതിനു നല്ലൊരു ഉദാഹരണമാണ്.

നെബുക്കദ്നേസറുടെ സ്വപ്നത്തിനുള്ള ഉത്തരം ദാനിയേലിന് എങ്ങനെയാണ് ലഭിച്ചത്? ഒന്നാമത് അത് ദൈവം തനിക്കു വെളിപ്പെടുത്തി തരുമെന്നു അവൻ പൂർണ്ണമായി വിശ്വസിച്ചു. അതുകൊണ്ട് അവൻ തന്റെ സ്നേഹിതരെയും കൂട്ടിക്കൊണ്ട് ദൈവത്തിന്റെ അടുക്കലേക്കു ചെന്നു(ദാനി.2:17). നാം വളരെ കഠിനമായ ഒരു പ്രശ്നത്തെ നേരിടുമ്പോൾ പ്രാർത്ഥനയിലുള്ള കൂട്ടായ്മക്ക് വളരെ വിലയുണ്ട്. പ്രാർത്ഥനയിലുള്ള കൂട്ടായ്മ എന്ന തത്വം ദാനിയേൽ മനസ്സിലാക്കിയിരുന്നു. അവൻ പഴയനിയമകാലഘട്ടത്തിൽ ജീവിച്ചിരുന്ന ഒരു പുതിയനിയമ മനുഷ്യനായിരുന്നു.. അവന്റെ മനോഭാവം ഇതാണ്: “ഞാൻ ഒറ്റയ്ക്കിരുന്നു പ്രാർത്ഥിക്കാതെ എന്റെ മൂന്നു സഹോദരങ്ങളെ കൂടെ കൂട്ടി ഞങ്ങൾ ഒരുമിച്ചു പ്രാർത്ഥിക്കും.” അങ്ങനെ അവർ ഒരുമിച്ചു പ്രാർത്ഥിച്ചു.. അവൻ പറഞ്ഞു “ഈ രഹസ്യത്തെക്കുറിച്ച് അറിയുവാൻ സ്വർഗ്ഗസ്ഥനായ ദൈവത്തിന്റെ കരുണയ്ക്കായി അപേക്ഷിക്കാം.”(ദാനി.2:18).

കുറച്ചുസമയം ദൈവത്തെ സ്തുതിച്ചുകൊണ്ടാണ് അവർ പ്രാർത്ഥന ആരംഭിച്ചത്. ഇതെപ്പോഴും ഒരു നല്ല ശീലമാണ്. അവർ ഇങ്ങനെ പറഞ്ഞു: “ദൈവനാമം എന്നുമെന്നേക്കും സ്തുതിക്കപ്പെടുമാറാകട്ടെ. ജ്ഞാനവും ബലവും അവനുള്ളതല്ലോ. അവൻ കാലങ്ങളെയും സമയങ്ങളെയും മാറ്റുന്നു. അവൻ രാജാക്കന്മാരെ നീക്കുകയും രാജാക്കന്മാരെ വാഴിക്കുകയും ചെയ്യുന്നു.. അവൻ ജ്ഞാനികൾക്കു ജ്ഞാനവും വിവേകികൾക്കു ബുദ്ധിയും കൊടുക്കുന്നു.(ദാനി.2:20,21). എപ്പോഴെങ്കിലും പ്രാർത്ഥനയിൽ മുന്നോട്ടു പോകുവാൻ കഴിയാതെ വരുമ്പോൾ ദൈവത്തെ സ്തുതിക്കുവാൻ തുടങ്ങുക. ദൈവത്തിന്റെ മഹത്വത്തെയും ശക്തിയേയും കുറിച്ചു ചിന്തിച്ച് ദൈവത്തെ സ്തുതിക്കുക. ഉടനെതന്നെ അന്തരീക്ഷം തെളിഞ്ഞു വരുന്നതു നിങ്ങൾക്കു കാണാം.

അപ്പോൾ ദൈവം രാജാവിനു സ്വപ്നവും അതിന്റെ അർത്ഥവും വെളിപ്പെടുത്തിക്കൊടുത്തു. അവൻ പോയി രാജാവിന് ഉത്തരം കൊടുത്തുകൊണ്ട് ഇങ്ങനെ പറഞ്ഞു: “ഇതെന്റെ കഴിവുകൊണ്ടല്ല. ദൈവമാണ് എനിക്കു വെളിപ്പെടുത്തി തന്നത്.”(ദാനി.2:30). ദൈവത്തിനു സകല മഹത്വവും നൽകുവാൻ തക്കവണ്ണം താഴ്മയുള്ള ഒരു ചെറുപ്പക്കാരൻ ആയിരുന്നു ദാനിയേൽ. ദൈവം തന്റെ സത്യങ്ങൾ അങ്ങനെയുള്ളവർക്കാണ് വെളിപ്പെടുത്തിക്കൊടുക്കുന്നത്.